

Ulgud an hay aat di ama'ihí' Inlagwi

Hay Numpattayan da Inlagwi ay Indudukawiyon

Da Indudukawiyon ay Inlagwi. Hi Inlagwi anu ya iBatad ya hi Indudukawiyon ya iBatad goh. Mu un it'ittang ya alan tun Idu'lig ti waday buhul hidin nahup. Ti imali tun iDu'lig ya numpapattoyda tun iBatad. Ya unat tutubon tun iBatad tun iDu'lig ya gayangonda hi Gina'uh wangwang hi ad Batad. Mid ginayang nan iDu'lig hi iBatad mu unda inlayaw hi Indudukawiyon ti un ung'ungnga anuwat dupoponda at inyuydad Du'lig ya impa'ong'ongngoldahdi, ya ata'nang an tagu, ya mabi'ah an mi'patoy hi buhul.

Wahan ohan algaw ya dengngol Indudukawiyon han ulgud an wada anuy mabungot ya mangam'ameh ad Batad hinan binuhulda. Hiyaat un mid mahkay umuy munngayaw hi ad Batad at un mangik'ikip mahkay hi wangwang.

At alyon Indudukawiyon di, awni ta umuya' Anapon ta mumpatoy amih nan wangwangda. At ete'ana ya palpaliwan hi himuluhulungana ya nidittum ad Anaba ya alyonah din mangikip di, hay inilam hi wadan Inlagwi, alyon din mangik'ikip di umuy ah bagtuna at logom ya ah'upam. Ya mamulpulipul ya munpaypaytu' an munhulong. Umuy hidian inbagana an invaliday umuy'ah numbag at logom ya ah'upam. Oowan impadehna ya mangelgelaw. Palpaliwana ya inamangna han um'umbun hinan batuh bagtuna. At nidatong hi wadan Inlagwi mu agguyna inila un hiya mu nanginhahapet an nangintutu'u an mangalih wadan Inlagwi ta munhapet ami? Ya alyon anu Inlagwi oo wah numbag at awni ta ihaang'u han inikipa' ta ihdata ti wahtuy balun'u. Ya alyon Indudukawiyon di kan oo aman. Palpaliwan ya nalutu nan inhanglahanglagna an humalihalthit hinan batu.

Ya alyon Inlagwi umali'a ta manganta ti tiya an nalutu ya wahtuy balun'u, mu hay atonta ya adita piditon ta unta ihabhab an mangihda. Ya alyon Indudukawiyon di oo hiyay aton di mabungot. Ya hiyay atondan duwa. Ya alyon Inlagwih nomnomnay awni ta angonohna ya enedon'uh tangodna ya ingubugub'uh nan batu ta nangamung magbuy angahna adi' nin olog mu nangamung un'u padahon an alyonah nomnomna. Wan itang na'ang'ang ya inalin Inlagwi iyangonoh mu. Tigtigona kud di bagtuna ya ampana ya wan tinnig nan inhabhab Indudukawiyon ya enedonah tangodna ya ingubugubna ta nangamung nagbuy angahna ya intuludnah nan danum ya mun a'ayad'ad ya natoy. Alyon Inlagwi igubugub'ukkay he'a anagoh udot ta unna' ibagabaga. At emmeet hi Inlagwi ya alyon ahawanay anagoh ya mid inikipam hi ihda tu'u? Nahannapit ya inalinay mi'id ti unmi udot inihda ay Indudukawiyon. Alyonan ahawanay tagwan ta unna' um'umbun hinan batu ya immali an nalpuh ampana ya alyonan ha'in di hay wadan Inlagwi ta munhapit ami, ya inali' di oo wadah numbag at awni ta inhanglagnahten inikipa' ta ihdata ya un'a umuy. Ya alyo' ay hiyay anagoh ta hi Inlagwi ibagabagam? Ya alyonay oo ta munhapit ami ti alyonday unhiyay mangam'ameh hitun dolayu. Ya alyo' di oo nanongna an mangam'ameh ya mabi'ah hi Inlagwi. Hiyanan nun igubugub u hiya.